



## L-INTRAPRIŽI ŻĠĦAR U TA' DAQS MEDJU

L-intrapriži mikro, żġĦar u ta' daqs medju (SMEs) jikkostitwixxu 99 % tal-kumpaniji fl-UE. Huma jipprovdu tnejn minn kull tliet impjegi fis-settur privat u jikkontribwixxu għal iktar minn nofs tal-valur miżjud totali li jinħoloq min-negozji fl-UE. Ġew adottati diversi programmi ta' azzjoni biex jiġu appoġġati l-SMEs, bħall-Att dwar in-Negozji ż-ŻġĦar, Orizzont 2020 u l-programm COSME. L-għan tagħhom huwa li jżidu l-kompetittività tal-SMEs permezz tar-riċerka u l-innovazzjoni, u jipprovdu aċċess aħjar għall-finanzjament għall-SMEs.

### IL-BAŽI ĠURIDIKA

L-SMEs joperaw l-aktar fil-livell nazzjonali, peress li l-għadd ta' SMEs involuti f'negozju transkonfinali fl-UE huwa relattivament żgħir. Madankollu, indipendentement mill-ambitu tal-operazzjonijiet tagħhom, l-SMEs huma affettwati mil-leġiżlazzjoni tal-UE f'diversi oqsma, bħat-tassazzjoni (l-Artikoli 110 sa 113 tat-Trattat dwar il-Funzjonament tal-Unjoni Ewropea (TFUE)), il-kompetizzjoni (l-Artikoli 101 sa 109 tat-TFUE) u l-liġi tal-kumpaniji (id-dritt tal-istabbiliment — l-Artikoli 49 sa 54 tat-TFUE). Id-definizzjoni tal-Kummissjoni tal-SMEs tinsab fir-Rakkomandazzjoni 2003/361/KE.

### L-OBJETTIVI

L-intrapriži mikro, żġĦar u ta' daqs medju jikkostitwixxu 99 % tan-negozji kollha fl-UE. Fl-2015, f'it inqas minn 23 miljun SME ġġeneraw EUR 3.9 triljun f'valur miżjud u impjegaw 90 miljun persuna, li huma sors essenzjali ta' spirtu intraprenditorjali u ta' innovazzjoni, li huwa kruċjali għall-kompetittività tal-kumpaniji tal-UE. Il-politika tal-UE għall-SMEs għandha l-għan li tiżgura li l-politiki u l-azzjonijiet tal-Unjoni jkunu favur in-negozji ż-żġĦar u jikkontribwixxu biex l-Ewropa ssir post aktar attraenti għat-twaqqif ta' kumpanija u għan-negozju.

### IL-KISBIET

#### A. L-Att dwar in-Negozji ż-ŻġĦar (SBA)

L-aktar inizjattiva komprensiva u wiesgħa dwar l-SMEs li kien hemm sa issa ġiet proposta mill-Kummissjoni f'Ġunju 2008 fil-forma ta' komunikazzjoni bl-isem Att dwar in-Negozji ż-ŻġĦar (SBA) ([COM\(2008\) 0394](#)). L-SBA għandu l-għan li joħloq qafas politiku ġdid li jintegra l-istrumenti eżistenti u jibni fuq il-Karta Ewropea għall-Intrapriži ż-ŻġĦar u l-Politika moderna tal-SMEs għat-ktabbir u l-impjegi. L-SBA jadotta approċċ ta' sħubija politika mal-Istati Membri aktar milli jipproponi approċċ Komunitarju sħiħ. L-



SBA għandu l-għan li jtejjeb l-approċċ generali lejn l-intraprenditorija fl-UE billi jaħseb l-ewwel fiż-żgħir.

### 1. Regolamentazzjoni intelligenti

It-tneħħija tal-burokrazija hija prijorità ewlenija għall-Kummissjoni fl-SBA. Jekk l-amministrazzjonijiet pubbliċi jirreaġixxu aħjar għall-ħtiġijiet tal-SMEs ikun qed jingħata kontribut kbir għat- tkabbir tal-SMEs. FI-2006 giet ippublikata direttiva dwar is-servizzi fis-suq intern (Direttiva 2006/123/KE), u giet implimentata mill-Istati Membri kollha tal-UE fl-2009.

L-emenda għad-Direttiva dwar il-Flasijiet Tard (li titlob lill-awtoritajiet pubbliċi jhallsu fi żmien 30 jum bħala garanzija ta' sigurtà għall-SMEs) u d-Direttiva dwar il-fatturazzjoni elettronika- (li tagħti lill-fatturi elettronici- l-istess status bħal dawk li jinħarġu fuq il-karta) huma partikolarment ta' għajjnuna għan-negozji ż-żgħar. Barra minn hekk, il-modernizzazzjoni tal-politika tal-akkwist pubbliku tal-UE tisser li l-SMEs issa qed jesperjenzaw piżijiet amministrattivi eħfef meta jaċċessaw l-akkwist pubbliku u għandhom opportunitajiet aħjar fir-rigward tal-offerti kongunti. Instab li dan l-istess approċċ jissimplifika l-obbligi għar-rappurtar finanzjarju u jnaqqas il-piżijiet amministrattivi għall-SMEs permezz tal-modernizzazzjoni kemm tal-akkwist pubbliku fl-UE u kemm tad-Direttiva dwar il-Kontabilità (issa d-Direttiva 2013/34/UE).

### 2. Aċċess għall-finanzjament

Is-swieq finanzjarji spiss naqsu milli jipprovdu lill-SMEs bil-finanzjament li jeħtieġu. Sar xi progress tul dawn l-aħħar snin fit-titjib tad-disponibilità tal-finanzjament u l-kreditu għall-SMEs permezz tal-għoti ta' self, garanziji u kapital ta' riskju. L-istituzzjonijiet finanzjarji Ewropej — il-Bank Ewropew tal-Investment (BEI) u l-Fond Ewropew tal-Investment (FEI) — žiedu l-operazzjonijiet tagħhom għall-SMEs.

Madankollu, l-SBA xorta jidentifika l-aċċess għall-finanzi bħala t-tieni l-akbar problema li jiffaċċjaw l-SMEs individwali. F'Novembru 2011, il-Kummissjoni pproponiet "pjan ta' azzjoni għat-titjib tal-aċċess għall-finanzi għall-SMEs" ([COM\(2011\) 0870](#)). Fost affarijiet oħra, il-pjan ta' azzjoni jinkludi inizjattivi ta' politika sabiex jithaffef l-aċċess għall-SMEs għas-swieq ta' kapital ta' riskju. Il-Kummissjoni timmonitorja żviluppi fl-aċċess tal-SMEs għall-finanzi permezz tal-Istħarriġ kongunt tal-Kummissjoni/il-Bank Ċentrali Ewropew dwar l-aċċess għall-finanzjament tal-intrapriżi (SAFE).

### 3. L-SMEs fis-suq uniku

L-SBA u l-komunikazzjonijiet tal-Kummissjoni "Lejn Att dwar is-Suq Uniku — Għal ekonomija soċjali tas-suq kompetittiva ħafna" ([COM\(2010\) 0608](#)), u l-"Att dwar is-Suq Uniku II" ([COM\(2012\) 0573](#)) jenfasizzaw il-bżonn ta' titjib kontinwu fil-kundizzjonijiet ta' qafas għan-negozji fis-suq uniku. Jeżistu jew huma pplanati diversi inizjattivi u miżuri biex jiffaċilitaw l-istabbiliment u l-operat tal-SMEs fis-suq intern. L-SMEs ingħataw derogi f'ħafna oqsma, pereżempju fir-rigward ta' regoli dwar il-kompetizzjoni, it-tassazzjoni u l-liġi tal-kumpaniji.

### 4. Il-politika tal-kompetizzjoni

Il-politika dwar l-għajjnuna mill-istat tal-UE ilha, għal żmien twil, tittratta lill-SMEs favorevolment billi tirrikonoxxi d-diffikultajiet speċjali li jiffaċċjaw minħabba d-daqs tagħhom. FI-2014, il-Kummissjoni adottat reviżjoni tar-Regolament għall-Eżenzjoni



Ġenerali Sfiha (GBER) għal għajnuna mill-Istat (Regolament (UE) Nru 651/2014). Wiehe'd mill-komponenti tal-modernizzazzjoni tal-għajnuna mill-Istat (SAM) huwa ż-żieda fil-flessibilità lill-Istati Membri biex jagħtu għajnuna mill-Istat lill-SMEs mingħajr notifika u approvazzjoni minn qabel mill-Kummissjoni, bil-kundizzjoni li jintlaħqu ċerti kundizzjonijiet. Abbażi ta' dan ir-regolament, l-SMEs jistgħu jibbenefikaw minn appoġġ pubbliku sa massimu ta' EUR 7.5 miljun.

#### **B. Netwerks tal-UE għall-SMEs**

Fost l-eżempji ta' netwerks immirati għall-SMEs hemm, l-ewwel nett, servizzi ta' appoġġ ġenerali għall-SMEs fl-UE, bħan-Netwerk Enterprise Europe, SOLVIT, L-Ewropa Tiegħek — Negozju, L-SMEs u l-Ambjent kif ukoll L-użu tal-kimiki: Helpdesks Nazzjonali REACH. It-tieni, l-appoġġ għall-innovazzjoni u r-riċerka jinkludi l-Helpdesk IPR, SME Techweb, China IPR Helpdesk għall-SMEs, In-Netwerk taċ-Ċentri Ewropej tan-Negozju u l-Innovazzjoni (BIC — Netwerk EBN), Netwerk Ewropew ta' Innovazzjoni għall-Post tax-Xogħol u Gate2Growth.

#### **C. L-SMEs u r-riċerka**

Ir-riċerka u l-innovazzjoni huma kruċjali għas-suċċess u t-tkabbir sostenibbli tal-SMEs fl-UE. Il-programm Orizzont 2020 għall-perjodu 2014-2020, għandu l-għan li joħloq ambjent ta' appoġġ aħjar u aktar komprensiv għall-attivitajiet ta' riċerka u innovazzjoni tal-SMEs. Għandha tinkiseb simplifikazzjoni sinifikanti permezz ta' sett uniku ta' regoli. Bħala parti minn dan l-approċċ, l-SMEs huma mhegġa jipparteċipaw permezz ta' 'strument speċifiku għall-SMEs' ġdid, li għandu l-għan jimla l-lakuni fil-finanzjament għar-riċerka u l-innovazzjoni fi stadju bikri u b'riskju għoli min-naħa tal-SMEs.

Ta' min jinnota li evalwazzjoni interim ta' Orizzont 2020 hija rekwiżit mandatorju fir-regolament li jstabbilixxi Orizzont 2020. Il-komunikazzjoni ([COM\(2018\) 0002](#)) dwar l-evalwazzjoni interim ta' Orizzont 2020 tesplora xi titjib possibbli dwar l-implimentazzjoni kif ukoll l-għoti ta' bażi soda ta' evidenza għat-tfassil ta' attivitajiet u inizjattivi futuri. Fil-fatt, ir-riżultati se jintużaw biex jinbnew il-pedamenti tal-istruttura u l-kontenut tal-FP9, li se jkun is-sugġett ta' proposta li għandha tiġi ppubblikata f'Ġunju 2018.

Barra minn hekk, it-titjib tal-kompetittività tal-SMEs huwa wiehe'd mill-oġettivi tematiċi għall-Politika ta' Koeżjoni fl-2014-2020. Investiment addizzjonali fl-SMEs se jsir ukoll taħt oġettivi tematiċi oħrajn, partikolarment dawk għar-riċerka u l-innovazzjoni, l-ekonomija b'livell baxx ta' emissjonijiet ta' karbonju u t-teknoloġiji tal-informazzjoni u l-komunikazzjoni.

#### **D. Il-Programm għall-Kompetittività tal-Intrapriżi u l-SMEs (COSME)**

F'Diċembru 2013 ġie adottat ir-Regolament (UE) Nru 1287/2013 tal-Parlament Ewropew u tal-Kunsill tal-11 ta' Diċembru 2013 li jstabbilixxi Programm għall-Kompetittività tal-Intrapriżi u l-intrapriżi ż-żgħar u ta' daqs medju (COSME) għall-perjodu 2014-2020. B'baġit ippjanat ta' EUR 2.3 biljun matul il-perjodu 2014-2020, COSME għandu l-oġettivi ġenerali li ġejjin:

- li jtejjeb l-aċċess għall-finanzi għall-SMEs fil-forma ta' ekwità u dejn: faċilità ta' ekwità għal investiment fil-fażi ta' tkabbir kif ukoll faċilità ta' garanzija ta' self, li se jipprovdu lill-SMEs b'arranġamenti diretti jew oħrajn ta' kondivizzjoni ta' riskji



ma' intermedjarji finanzjarji biex ikopru s-self; EUR 1.3 biljun mill-baġit tal-COSME huma allokati għall-istrumenti finanzjarji;

- li jtejjeb l-aċċess għas-swieq fi ħdan l-Unjoni u globalment: se jiġu pprovduti servizzi ta' appoġġ għan-negozju orjentati lejn it-tkabbir permezz tan-Netzwerk Enterprise Europe biex tiġi ffaċilitata l-espansjoni tan-negozju kemm fis-suq uniku u kemm barra mill-UE;
- li jmexxi 'l quddiem l-intraprenditorija: l-attivitajiet se jinkludu l-iżvilupp ta' ħiliet u attitudnijiet intraprenditorjali, b'mod speċjali fost imprendituri ġodda, żgħażaġh u nisa.

Skont il-Kummissjoni, il-programm mistenni li jgħin, kull sena, 39 000 kumpanija biex jinholqu jew jiġu salvati 29 500 impjieg u jitnedew 900 prodott, servizz jew proċess ta' negozju ġodda sal-2020.

## IR-RWOL TAL-PARLAMENT EWROPEW

Lura fl-1983 il-Parlament ħabbar is-"Sena tal-Intraprizi Żgħar u ta' Daqs Medju u l-Industrija tal-Artiġjanat" u nieda sensiela ta' inizjattivi biex jinkoraġġixxi l-iżvilupp tagħhom. Minn dak iż-żmien 'l hawn, il-Parlament wera b'mod konsistenti l-impenn tiegħu biex jinkoraġġixxi l-iżvilupp tal-SMEs Ewropej. Pereżempju:

- F'Ġunju 2010, il-Parlament adotta [riżoluzzjoni](#) dwar il-politika Komunitarja dwar l-innovazzjoni f'dinja li qed tinbidel<sup>[1]</sup>. F'din ir-riżoluzzjoni, il-Parlament jenfasizza l-bżonn li jinholqu kundizzjonijiet li permezz tagħhom il-kapital ta' riskju jkun aktar disponibbli għall-SMEs. Huwa jsejjaħ għall-iżvilupp ta' għodda ta' finanzjament tal-SMEs, bħalma huma l-mikrokreditu, il-kapital ta' riskju għal dawk li jkunu jixtiequ jinvestu f'intraprizi innovattivi, u investituri privati sabiex jisponsorjaw proġetti ta' negozju minn riċerkaturi żgħażaġh. Jappella wkoll lill-Istati Membri u lill-Kummissjoni sabiex joħolqu inċentivi ta' taxxa, finanzjarji, ta' negozju u amministrattivi għall-investment.
- F'Marzu 2011, il-Parlament adotta [riżoluzzjoni](#) dwar politika industrijali għall-era globalizzata<sup>[2]</sup>. Fost affarijiet oħra, jistieden lill-Kummissjoni tkompli bl-implimentazzjoni tal-SBA sabiex jitnaqqsu l-piżijiet amministrattivi u jiġi żgurat aċċess aħjar għall-opportunitajiet ta' finanzjament għall-SMEs. Jappella wkoll għal aġġornament tad-definizzjoni tal-SMEs bil-ħsieb li tiddaħħal flessibilità akbar f'setturi industrijali speċifiċi. Barra minn hekk, iñeġġeġ lill-Kummissjoni żżid il-partecipazzjoni tal-SMEs fil-programmi qafas għar-riċerka u l-iżvilupp.
- F'Mejju 2011, il-Parlament adotta [riżoluzzjoni](#) dwar ir-rieżami tal-Att dwar in-Negozji ż-Żgħar<sup>[3]</sup>. F'din ir-riżoluzzjoni l-Parlament, fost affarijiet oħra, jistieden lill-Istati Membri jadottaw il-proposta li fadal dwar l-Istatut għal Kumpanija Privata Ewropea. Huwa jenfasizza wkoll it-tħassib tiegħu li t-test tal-SMEs ma ġiex applikat b'mod tajjeb u konsistenti fil-proposti legiżlattivi ġodda kollha, partikolarment fil-livell nazzjonali. Barra dan, il-Parlament iwissi lill-Istati Membri dwar 'gold-plating'

[1]ĠU C 236 E, 12.8.2011, p. 41.

[2]ĠU C 199E, 7.7.2012, p. 131.

[3]ĠU C 377 E, 7.12.2012, p. 102.



meta jinqabżu r-rekwiżiti tal-legiżlazzjoni tal-UE waqt it-traspożizzjoni tad-direttivi fil-liġi nazzjonali.

- F'Ottubru 2012, il-Parlament adotta [riżoluzzjoni](#) dwar "l-intrapriżi żgħar u ta' daqs medju (SMEs): kompetittività u opportunitajiet kummerċjali"<sup>[4]</sup>. F'din ir-riżoluzzjoni, huwa jenfasizza għadd ta' oqsma, inklużi t-tnaqqis fil-piżijiet amministrattivi, appoġġ għall-kompetittività u l-ħolqien tal-impjegi, it-twaqqif ta' negozji ġodda, u l-aċċess għall-informazzjoni u l-finanzjament.
- F'Jannar 2014, il-Parlament adotta [riżoluzzjoni](#) dwar ir-riindustrijalizzazzjoni tal-Ewropa biex jiġu promossi l-kompetittività u s-sostenibbiltà<sup>[5]</sup>, filwaqt li enfasisza l-importanza tal-SMEs fl-ekonomija tal-UE u appella għal appoġġ u assistenza speċifiċi għall-SMEs.
- F'Settembru 2016, il-Parlament adotta [riżoluzzjoni](#) dwar l-aċċess għall-finanzi għall-SMEs u ż-żieda tad-diversità tal-finanzjament tal-SMEs f'Unjoni tas-Swieq Kapitali<sup>[6]</sup>.
- F'Lulju 2017, il-Parlament adotta [riżoluzzjoni](#) dwar il-bini ta' strateġija industrijali ambizzjuża tal-UE bħala prijorità strateġika għat-tkabbir, l-impjegi u l-innovazzjoni fl-Ewropa ([2017/2732\(RSP\)](#))<sup>[7]</sup>.

Frédéric Gouardères  
05/2019

---

[4]ĠU C 68E, 7.3.2014, p. 40.

[5]ĠU C 482, 23.12.2016, p. 89.

[6]Testi adottati, [P8\\_TA\(2016\)0358](#).

[7]Testi adottati, [P8\\_TA\(2017\)0305](#).

